

- inntøkur frá einskiljingum. Reglur um inn- og útgjald skulu útgreinast.
- Avtalur verða gjørdar árliga við kommunur og kommunal samstarvsøki um bindandi figgjarkarm fyri rakstur og løgur.
- Arbeitt verður við at gera eina kommunala útjavningarskipan.
- Serskipanir í skattaskipanini verða eftirmettar við atliti til, um tær eru gagnligar fyri búskapin.
- Progressiviteturin í skattaskipanini verður varðveittur.
- Skattasteðgur verður á lønarinntøkum. Samtykta broytingin í skattastiganum pr. 1. januar stendur tó við, og lætti verður givin við at taka sjúkrakassagjaldið av.
- MVG-afturberingin í sambandi við sethúsabygging verður umløgð, so eggjað verður til at fremja orkusparandi tiltøk í samband við íbúðar- og sethúsabygging.
- Rentustuðulin verður endurskoðaður. Hægsta mark fyri stuðul fyri hvørt matrikulnummar verður ásett, stuðulin verður lækkaður fyri nýggj lán og kannað verður, hvussu stuðulin til verandi lán stigvist kann lækkast. Rentustuðul skal vera treytaður av, at lántakarin rindar avdráttir av láninum og verða avmarkaður til ávist áramál.
- Lóggáva um nýggja eftirlønarskipan verður gjørd.
- Fyri at tryggja, at figgjarorka landskassans verður gagnýtt á mest skynsama hátt, verður farið undir at endurskoða almenna raksturin eftir hesum leisti: 2009: Almanmál, 2010: Skúla- og mentamál, 2011: Vinnu- og tilfeingismál.

Samgongan er somuleiðis samd um at fremja hesi vælferðarpolitisku átøk á figgjarøkkinum:

- Barnafrádrátturin verður hækkaður.
- Sjúkrakassagjaldið verður atvikið. Serlig innkrevjingarskipan verður gjørd fyri fólk í DIS, FAS og øðrum líknandi skipanum.

Samfelagsiløgur
Grundstøðið undir búskapinum er framleiðsluvirðið í landinum. Politiska endamálið við figgjar- og búskaparpolitikkinum er at geva øllum borgarum javnbjóðis møguleikar, at vælferðin hjá færoyingum verður ment, at samfelagnum verður tryggjað eitt trygt støði fyri menning og sjálvbjargni, at neyvt samsvar verður millum privat og alment fyrítakssemi og iløgur, og at vinnuni verður tryggjað kappingarføri.

Við verandi búskaparstöðu er neyðugt, at tað almenna ger iløgur, ið kunnu vera við til at seta gongd á virksemd kring landið.

Fimm tær tyngstu iløgunar fyri samfelagið eru hesar:

- Landssjúkrahúsið: Hildið verður fram við út- og umbyggingini av Landssjúkrahúsinum.

- Skúladepilin í Marknagili: Endalig byggiskrá, kostnaðarmeting og figgingarháttur verða gjørd, so arbeiðið upp á skúlan kann byrja sum skjótast.
- Flogvallarviðurskiptini: Ætlanin um at leingja flogvøllin verður framd, eins og kanningar viðvíkjandi alternativum flogvallarmøguleikum halda áfram.
- Sandoyartunnilin: Arbeitt verður víðari við verkætlanini at gera fast samband um Skopunarfjørð herundir við at finna figgingarleist. Tá liðugt er at gjalda til Norðoyartunnilin næsta ár, verður samsvarandi árlig upphædd flutt til Sandoyartunnilin, og farið verður í gongd í 2011
- Skálafjarðartunnilin: Farið verður undir samráðingar við privata felagið um gerð av Skálafjarðartunlinum.

Stjórnarmál

Stjórnarskipan
Arbeiðið við stjórnarskipanini heldur fram í grein 25 nevnd umboðandi allar flokkar á tingi.

- Yvirkøkur*
Endamálið við øllum yvirkøkum er at fáa lóggávumyndugleika á økjum, sum vit ynskja at fáa at virka eftir politiska viljanum her heima. Tí verða hesi mál yvirkikin:
- Flogferðsla og umsiting av loftrúminum
 - Ídnaðarhugverksrættur – patent o.a.
 - Fíggjarrættur
 - Útlendingamál
 - Upphavsættur
 - Sakførarastarvsemi
 - Sjórættur, loðs, uppmerking og vitaverk
 - Revsirrættur
 - Persóns-, húsfólka- og arvarættur

Fyrirreikingar verða gjørdar til at seta færoysku veðurtænastuna í verk

Ríkisveiting
Ásannandi, at tað er umráðandi fyri samfelag okkara at vaksa seg til ein sjálvberandi búskap, er semja millum flokkarnar um, at ríkisveitingin verður lækkað við 15 prosentum av reella inntøkuvøkstrinum av skattum og avgjöldum hjá landskassanum við støði í meðal vøkstrinum seinastu 5 árin. Skipanin kemur í gildi í sambandi við figgjarlógina fyri 2010.

Rættartrygd og lógarmál
Útlendingamál
Útlendingamálið skal yvirtakast. Orðaður verður politikkur, ið hevur til endamáls, at útlendingar fáa holla kunning um rættindi og skyldur.

Lógardygd
Dentur verður lagdur á at menna dygdina í lógarverki okkara, serliga við atliti at rættartrygd borgaranna, og at lógarverkið verður dagført og nútímansgjørt.

Rættartrygd
Samgongan fer at styrkja

- rættarstöðu og rættartrygd hjá ymiskum samfelagsbólum, har lóggávan ikki veitir neyðuga trygd, tí hon ikki er dagførd ella neyðugar lógarásetingar ikki eru gjørdar.
- Fyri menningartarnað skal sonevnda verjumálslógin og tilknýttar ásetingar í revsilógini dagførast sum skjótast, eins og greiðar fyriskipanir skulu gerast fyri virkseminum á stovnum og sambýlum.
 - Nýggja sálarsjúkulógin skal samtykkjast og setast í verk sum skjótast.
 - Rættindi hjá brekaðum skulu ásetast í lóg fyri seg, eins og ST-sáttmálin fyri brekað verður settur í gildi fyri Føroyar.
 - Rættindi hjá gomlum skulu ásetast í serstakari eldralóg.
 - Rættindi hjá brúkarum skulu styrkjast við lógardagføringum og nýggjum lógarásetingum

Fiskivinnu- og tilfeingismál

Burðardygg fiskivinna
Allar tilfeingisvinnur skulu vera lívfrøðiliga, figgjarliga- og umhvørvisliga burðardyggar og geva størst møguligt búskaparligt avkast.

Hildið verður fast við fiskdagaskipanina. Arbeitt verður víðari við at gera neyðugar tillagingar av skipanini.

Arbeitt verður áhaldandi við at fáa lívfrøðiliga ráðgevingina at hvíla á so neyvum grundarlagi sum gjørligt. Økis- og gýtingarfríðingarnar verða varðveittar og stöðugt eftirmettar við atliti at verju av høvuðsfiskasløgnum.

Miðað verður eftir at gagnnýta alt tilfeingið, so at allir úrdráttir av veiddum fiski koma til virkingar og gagns í framleiðsluni.

Umráðandi er at menna samstarv og forståðli millum vinnu og serfrøði.

Endurskoðan av fiskirættindum
Skipað verður fyri, at fult gjøgnumskygni verður við fiskirættindunum, soleiðis at brúksskyldur fylgja við brúksrættinum til fiskatilfeingið.

Sett verður skipanarnevnd at orða tilmæli til politiska myndugleikan um ta skipan, sum skal vera galdandi, eftir at øll fiskiløvi sambært løgtings-samtykt fella aftur til landið í 2018. Nevndin skal eisini viðgera spurningin um útlenska kapitalpartin í vinnuni og spurningin um brúksskyldu og umsetiligheit av fiskidøgum.

Arbeiðið skal vera liðugt í seinasta lagi á ólavsøku 2010.

Miðað verður eftir at gera skipanina fyri útróður einfaldari. Royndarveiða eftir ótroyttum fiskasløgum verður ment. Fiskiveiðieftirlitið verður hert.

Betraðir veiðumøguleikar
Menningarætlan verður gjørd fyri veiðumøguleikar uttan fyri færoyskt sjóøki.

Virðisøking
Fiskiríkidømið eigur í mest møguligan mun at virðisøkjast í færoyskum øki. Hagreiðingin skal fara fram á slíkan hátt, at mest møguligt fæst fyri vøruna.



Flutningskostnaður av rávøru skal sum minst darva kappingarførinum hjá vinnulívinum í útjaðaranum.

Trygd á sjónum
Skipaefirlitið verður raðfest við atliti at altjóða samstarvi og dagføring av regluverki. Hølistrupulleikarnir hjá Trygdarmiðstöðini verða loystir.

Landbúnaður
Landbúnaðarlóggávan verður eftirmett, og neyðugar broytingar gjørdar.

Alivinnan
Alivinnan skal vera grundarlag undir víðari menning av dygdarvørum, sum skapa inntøkur í altjóða kapping. Sandoyggjin skal vera lívfiskaøki.

Kolvetni
Út frá tí arbeiði, sum gjørt er á landgrunninum, og teimum møguleikum, sum eru fyri at finna kolvetni, er umráðandi við stöðugum leitivirksemi.

Vinnupolitikkur

Vinnan er grundarlagið undir vælferðini, og neyðugt er at tryggja framhaldandi menning í tóttum samstarvi við vinnuna.

Tí skal vinnupolitikkurin hava sum endamál at tryggja fjølbroyttari inntøkugrundarlag, at slóða fyri betri maknaðaratgongd og tryggja stöðug og álitandi viðurskipti. Allar tilfeingisvinnur skulu vera lívfrøðiliga, figgjarliga og umhvørvisliga burðardyggar.

Ein fortreyt fyri góðum vinnu-møguleikum er tíðarhóskandi ferðasamband bæði loftvegis og sjóvegis.

Miðað verður ímóti at menna vinnuligan vøkstur m.a. við:

- gransking og menning, t.d.

- innan kunningartøkni, ílegu- og biotøkni
- íverksetaraátøkum
 - førleikamenning av arbeidsmegini
 - betri marknaðaratgongd
 - útlendskum iløgum
 - betri hagtalsgrundarlagi
 - kappingarførari FAS skipan
 - styrktari vinnugransking

Útflutningsframi
Hildið verður fram við arbeiðinum at marknaðarføra Føroyar í útflutnings- og ferðavinnuhøpi, soleiðis at vit fáa greiðan kappingarsamleika. Skipanin av hesum arbeiði verður endurskoðað.

Ferðavinnan
Ein yvirskipað ætlan fyri menning og marknaðarføring av Føroyum og ferðavinnuni verður gjørd, so hon kann gerast vinnuligt íkast fyri alt landið.

Vakstraravtala skal gerast fyri at styrkja ferðavinnuna. Avtalur skulu gerast um, hvat hvør einstakur aktørur skal taka sær av.

Mentanarútflutningur
Nýggir útflutningsmøguleikar innan eitt nú tøknilig framtøk, tónleik og list verða stuðlaðir. Harumframt verða ítróttur og list nýtt sum marknaðarføringarátøk fyri aðrar vinnur.

Einskiljingar
Einskiljingartilgongdin heldur fram. Einskiljingar kunnu fremjast, tá tær eru til gagns fyri samfelagið og vinnubygnaðin. Vinningur av einskiljingum fer til konsolidering og í grunn.

Útlisiteringar
Almennar tænastur - tó ikki tær, sum fevna um kjarnutænastur innan vælferðarøkið - kunnu